

# निवेशकों के लिए अच्छा मौका, अगले हफ्ते आईपीओ की बहार

महानगर नेटवर्क

जयपुर

मोतीसंस ज्वैलर्स ने अपने पहले प्रारंभिक सार्वजनिक प्रस्ताव के लिए मूल्य दायरा 52 से 55 प्रति इक्विटी शेयर तय किया है। कंपनी का आरंभिक सार्वजनिक पेशकश ('आईपीओ' या 'प्रस्ताव') निवेश के लिए सोमवार, 18 दिसंबर, 2023 को खुलेगा और बुधवार, 20 दिसंबर, 2023 को बंद होगा।

निवेशक न्यूनतम 250 इक्विटी शेयरों के लिए और उसके बाद 250 इक्विटी शेयरों के गुणकों में बोली लगा सकते हैं। प्रति इक्विटी शेयर 10 अंकित मूल्य का सार्वजनिक निर्गम पूरी तरह से 2,74,71,000 इक्विटी शेयरों का नया निर्गम है, जिसमें बिक्री घटक (ओएफएस) के लिए कोई प्रस्ताव नहीं है। मोतीसंस ज्वैलर्स का प्रबंधन स्वर्गीय मोती लाल छाबड़ा के पुत्रों, दूसरी पीढ़ी के उद्यमी, संदीप छाबड़ा, अध्यक्ष और पूर्णकालिक निदेशक और संजय छाबड़ा,



प्रबंध निदेशक, द्वारा किया जाता है, जिनके पास आभूषण उद्योग की दो दशकों से अधिक की विशेषज्ञता है।

18 को मुथूट माइक्रोफिन का आईपीओ

साल 2023 के खत्म होने से पहले मुथूट माइक्रोफिन भी अपना आईपीओ लॉन्च करने जा रही है। मुथूट माइक्रोफिन का आईपीओ 18 दिसंबर 2023 को खुलेगा और निवेशक 20 दिसंबर तक आईपीओ में आवेदन कर सकेंगे। कंपनी आईपीओ के जरिए 960 करोड़ रुपये जुटाने जा रही है। आने वाले दिनों में कंपनी आईपीओ के प्राइस बैंड की घोषणा करेगी। अक्टूबर महीने शेयर बाजार के रैग्युलेटर सेबी ने मुथूट माइक्रोफिन को आईपीओ लॉन्च करने को लेकर अपनी मंजूरी दे दी थी।

सूरज एस्टेट डेवलपर्स का इश्यू 18 को

सूरज एस्टेट डेवलपर्स का इश्यू 18 दिसंबर, 2023 को निवेशकों के लिए खुल रहा है। कंपनी इस आईपीओ के जरिए 400 करोड़ रुपये की रकम इकट्ठा करना चाहती है। आईपीओ की खास बात ये है कि इसमें पूरी तरीके से फ्रेश शेयर जारी किए जाएंगे और ऑफर फॉर सेल के जरिए कोई भी शेयर नहीं आ रहा है। अगर आप भी इसमें निवेश करने के बारे में सोच रहे हैं तो हम आपको इसके डिटेल्स के बारे में जानकारी दे देते हैं। मुंबई स्थित सूरज एस्टेट डेवलपर्स का आईपीओ निवेशकों के लिए 18 दिसंबर, 2023 को खुलेगा।